



## ೧. ಬೇಸಿಗೆ

– ಬಿ.ಆರ್. ಲಕ್ಷ್ಮಣರಾವ್

**ಪ್ರವೇಶ :** ಮಾನವರಾದ ನಾವು ಪ್ರಕೃತಿಯಿಂದ ಕಲಿಯಬೇಕಾದದ್ದು ಅಪಾರ. ಪ್ರಕೃತಿಯ ಪ್ರತಿಯೊಂದು ವಸ್ತುವೂ ಪರಸ್ಪರ ಸಂಬಂಧವುಳ್ಳದ್ದಾಗಿರುತ್ತವೆ. ಅಂತೆಯೇ ಋತುಮಾನಗಳು ಕೂಡ ಅವು ಬದಲಾದಂತೆ ಹವಾಮಾನವು ಏರುಪೇರಾಗುತ್ತಿರುತ್ತದೆ. ಒಮ್ಮೆ ಪ್ರಖರವಾದ ಬಿಸಿಲು, ಮತ್ತೊಮ್ಮೆ ಗಡಗಡ ನಡುಗುವ ಚಳಿ, ಮಳೆ, ಗಾಳಿ-ಹೀಗೆ ಏನೇ ಆದರೂ ಯಾವುದೇ ಕೆಲಸಕಾರ್ಯಗಳು ನಿಲ್ಲುವುದಿಲ್ಲ. ಪ್ರಕೃತಿಯು ಸಮತೋಲನವನ್ನು ಕಾಯ್ದುಕೊಂಡು ತನ್ನ ಪಾಲಿನ ಕೆಲಸವನ್ನು ಸದಾ ನಿರ್ವಹಿಸುತ್ತ ಇರುತ್ತದೆ.

ಬಂದಿದೆ ಬೇಸಿಗೆ ರಜಾ  
ಇದ್ದರೂ ಬಿಸಿಲಿನ ಸಜಾ  
ಬನ್ನಿ ಆಡೋಣ,  
ಸೂರ್ಯನ ಮಹಿಮೆಯ ಹಾಡೋಣ.

ಏಕೆ ರವಿಗಿಂತ ತಾಪ?  
ಯಾರ ಮೇಲವನ ಕೋಪ?  
ಎಂದು ಹಳಿಯಬೇಡಿ,  
ಸೂರ್ಯನ ತಪ್ಪು ತಿಳಿಯಬೇಡಿ,  
ಮೋಡ ಕೂಡಿಸಲು, ಇಳಿಗೆ ಮಳೆ ತರಲು  
ದುಡಿಯುತಿಹನು, ಪಾಪ!



ಭೂಮಿಯ ಪೋಷಕ ಸೂರ್ಯ  
ಭೂಮಿಗವನು ಅನಿವಾರ್ಯ  
ಹೊಗಳಿಕೆ ಬೇಕಿಲ್ಲ,  
ತೆಗಳಿದರೆ ಅವ ಕುಗ್ಗುವುದಿಲ್ಲ.  
ಬೆಳಕ ನೀಡುವನು, ಬಿಸಿಯನೂಡುವನು  
ಮರೆಯದೆ ಕರ್ತವ್ಯ.

ಇಂಥ ಬಿರು ಬಿಸಿಲಿನಲ್ಲಿ  
ಮರಾ ಗಿಡಾ ಪೊದೆ ಬಳ್ಳಿ  
ಕಂಗಾಲಾಗಿಲ್ಲ,  
ನೋಡಿ ರಂಗಾಗಿವೆ ಎಲ್ಲ  
ಚಿಗುರು ಹೂತೊಟ್ಟು, ಹಣ್ಣು ಮಿಡಿ ಬಿಟ್ಟು,  
ಇವೆ ಸಂಭ್ರಮದಲ್ಲಿ.

ಸೂರ್ಯನಿಂದ ಕಲಿಯೋಣ.  
ಪ್ರಕೃತಿಯಂತೆ ನಲಿಯೋಣ.  
ಕಷ್ಟಗಳಿಗಂಜದೆ,  
ನಮ್ಮ ಕರ್ತವ್ಯ ಮರೆಯದೆ,  
ನಲಿಯುತ ಬಾಳಿ, ನಲಿವನು ಹಂಚಿ,  
ಧನ್ಯತೆ ಗಳಿಸೋಣ.



**ಕೌಶಲ** : ಓದುವುದು.

**ಸಾಮರ್ಥ್ಯ** : ಅಕ್ಷರಗಳ ಧ್ವನಿ ವ್ಯತ್ಯಾಸವನ್ನು ಅರ್ಥಮಾಡಿಕೊಂಡು ಓದುವುದು

### ಕವಿ ಕೃತಿ ಪರಿಚಯ:



**ಜಿ.ಆರ್. ಲಕ್ಷ್ಮಣರಾವ್** ಅವರು ಚಿಕ್ಕಬಳ್ಳಾಪುರ ಜಿಲ್ಲೆಯ ಚೀಮಂಗಲ ಗ್ರಾಮದಲ್ಲಿ ೦೯-೦೯-೧೯೪೭ರಲ್ಲಿ ಜನಿಸಿದರು. ತಂದೆ ಜಿ.ಆರ್.ರಾಜಾರಾವ್, ತಾಯಿ ವೆಂಕಟಲಕ್ಷ್ಮಮ್ಮ. ಲಕ್ಷ್ಮಣರಾವ್ ನಿವೃತ್ತ ಉಪಾಧ್ಯಾಯರಾಗಿದ್ದು ಸಾಹಿತ್ಯ ಕ್ಷೇತ್ರದಲ್ಲಿ ಸೇವೆ ಮಾಡುತ್ತಿದ್ದಾರೆ. ಇವರು 'ಗೋಪಿ ಮತ್ತು ಗಾಂಧೀಜಿ', 'ಝರವಾರ', 'ಇವಳು ನದಿಯಲ್ಲ', 'ಸುಬ್ಬಾಭಟ್ಟರ ಮಗಳೇ', 'ಭಾರತ ಚಿಂದು ರಶ್ಮಿ', 'ಹನಿಗವಿತೆಗಳು', 'ವಿನೋದ ಕವಿತೆಗಳು', ಮುಂತಾದ ಕವನ ಸಂಕಲನಗಳನ್ನು ರಚಿಸಿದ್ದಾರೆ. ಕತೆ, ಕಾದಂಬರಿ, ಅನುವಾದ, ಲೇಖನಸಂಕಲನಗಳನ್ನು ರಚಿಸಿದ್ದಾರೆ. 'ನನಗ್ಯಾಕೋ ಡೌಟು', 'ಭಲೇ ಮಲ್ಲೇಶಿ' ಎಂಬ ನಾಟಕಗಳನ್ನು ಬರೆದಿದ್ದಾರೆ. ಭಾವಗೀತೆಗಳ ಧ್ವನಿ ಸಾಂದ್ರಿಕೆಗಳು(ಸಿ.ಡಿ), ಜನಪ್ರಿಯ ದೂರದರ್ಶನ ಧಾರಾವಾಹಿ ಶೀರ್ಷಿಕೆ ಗೀತೆಗಳು ಹಾಗೂ ಜನಪ್ರಿಯ ಚಲನಚಿತ್ರಗೀತೆಗಳನ್ನು ರಚಿಸಿದ್ದಾರೆ. ಕರ್ನಾಟಕ ಸಾಹಿತ್ಯ ಅಕಾಡೆಮಿ ಬಹುಮಾನ, ರಾಜ್ಯೋತ್ಸವ ಪ್ರಶಸ್ತಿ ಮುಂತಾದ ಹಲವು ಪ್ರಶಸ್ತಿಗಳಿಗೆ ಭಾಜನರಾಗಿದ್ದಾರೆ.

'ಬೇಸಿಗೆ' ಎಂಬ ಪದ್ಯವನ್ನು 'ಸುಬ್ಬಾಭಟ್ಟರ ಮಗಳೇ' ಎಂಬ ಭಾವಗೀತೆಗಳ ಸಂಕಲನದಿಂದ ಆಯ್ದುಕೊಳ್ಳಲಾಗಿದೆ.